

वराहहयवदनस्तोत्रम्

ओं ॥ विदारितनिशाचरौ विशदवेदविद्याकरौ  
प्रपन्नजनतावनौ प्रशिथिलीकृताश्चाननौ ।  
मनोरमतमकृती मदनमानिताधःकृती  
वराहतुरगाननौ वनजलोचनौ नौम्यहम् ॥ १ ॥

वराभयदरारिभिर्वलयवल्गुहस्तद्युभिः  
प्रबोधशुभपुस्तकप्रगुणशंखमाल्यैर्युतौ ।  
हरिन्मणिमणिद्युती हरवितायमानस्तुती  
वराहतुरगाननौ वनजलोचनौ नौम्यहम् ॥ २ ॥

मनोज्ञपदसारसौ महितजानुमध्योरसौ  
त्रिरेखशुभकंधरौ त्रिजगदादृतश्रीकरौ ।  
विभुषणगणाश्रयौ विमलहारमालाश्रयौ  
वराहतुरगाननौ वनजलोचनौ नौम्यहम् ॥ ३ ॥

रसामृतरसांकितौ रसिकभक्तवर्गांचितौ  
प्रसादभरितेक्षणौ प्रमथमंडलीशिक्षणौ ।  
विरुद्धधुरसंगरौ महितशक्तितोऽभंगुरौ  
वराहतुरगाननौ वनजलोचनौ नौम्यहम् ॥ ४ ॥

सुखानुभवविग्रहौ सुजनसंघरक्षाग्रहौ  
विनोदजितदानवौ विलसदाकृती श्रीनवौ ।  
भवाब्धिभयभंजनौ निजपदं सदा ध्यायिनां  
वराहतुरगाननौ वनजलोचनौ नौम्यहम् ॥ ५ ॥

वराहतुरगास्ययोर्वरनुतिं निजैर्वश्ययोः  
कृपानिलयनेत्रयोः कृपणभक्तहन्मित्रयोः ।  
यतिः शमलशांतये यमिविमृग्यहृद्दांतये  
व्यधत्त विलसत्पदां विमलवादिराजाभिधः ॥ ६ ॥

॥ इति श्रीमद्वादिराजपुज्यचरणविरचितं श्रीवराहहयवदनस्तोत्रम् संपूर्णम् ॥

॥ कृष्णार्पणमस्तु ॥